

ምስ ኢትዮጵያ ዘራኽብ ደባት ተኸፍቲ ማለት

ዘቤታዊ ፖለቲካዊ ጸገም ኤርትራ ተፈቲሖ ማለት ኣይኮነን

መበል 11 ክፋልን ናይ ምወዳእታን

ኣብ ዓሰራይ ክፋል፡ ሕጂ'ውን ከም ትማሊ "ንሕና ንሱ" ኣብ ዝብል ደረጃ ምንገዲ እንኮ ሰብ ከም ምርጫ እንተወሲዶም ግን፡ ብሕልና ጥራሕ ዘይኮነ ኣብ ልዕሊ ዜጋታትን ህዝብታት ኤርትራ ብዝተፈጸመን ዝፍጸም ዘሎን ገበንን ክሕደትን ተሓተቲ ከም ዝኾኑ ከይዝንግዑ በዚ ኣጋጣሚ ከነዝኻኸርም ንፊቱ ኣብ ዝብል ኢና በጺሕና ኔርና። መበል 11ን ናይ ምወዳእታን ክፋሉ ድማ እነሆ ካብኡ ቀጺሉ ይቐርብ።

ምስ ኢትዮጵያ ዘራኽብ ደባት ምዕጻው ማለት ንለባም ዕዳጋኻ ምዕጻው ማለትዮ። ብቐረባ ክትረኽቦ ትኸእል ዕዳጋ ዘይምርካብ ማለት ከኣ ብብዙሕ ምክንያታት ክሳራዮ። ዶብ ምዕጻው ምስ ሓውኻ ዝኾነ ህዝቢ ዘይምርኻብ ጥራ ዘይኮነ ክትረኽቦ ዝነበረካ እንጀራ ምቕናስ ወይ ምስኣን ማለትዮ። ደባት ብሽሾ ወተሃደራትን ተተኮሰትን ዝተጻጸዎም ዜጋታት ክልቲአተን ሃገራት ብሓፈሻ፡ ናይ ቀረባ መላምንቲ ሓዊ፡ መሳተይቲ ማይ ፍባን ዝኾኑ ህዝብታት ኤርትራን ትግራይን ከኣ ብፍላይ፡ ኣብ ቁጠባውን ማሕበራውን ኩነታት ከመይ ጸኒሖም፡ ድሕሪ ስምምዕ መላኺ ኢሳያስን መንግስቲ ኢትዮጵያን ብዝረኸብዎ ዘይብሩህ ፍኑይ ፍታሕ ሸቐጣት ከመይ ይለዎዎሉ ኣለውን ምስክርዮ።

ስለዚ ተጻጽዮ ዝነበረ ደባት ምክፋቱ፡ ሕጋዊ ኣገባብ ዘይምክታሉ፡ ኣብ ፍንውነቱን ከስዕቦ ዝኸእል ሳዕቤንን ዘለና ስኽፍታ ከም ዘለዎ ኮይኑ ኣወንታዊዮ። ስለምንታይሲ ክልተ ልኡላውያን ሃገራት ብምክንያታዊ ኮነ ዘይምክንያታዊ ደባተን እንተተጻጽዮ ክልቲአም ህዝብታት እንታይ ጉድኣት ከም ዝበጽሖም፡ እንተተኸፊቱ ኸኣ ክልቲአም ህዝብታት እንታይ ረብሓ ከም ዝረኽቡ ኣብ ርእሲ ዝጸንሖና ኣፍልጦን መትከላዊ እምንቶን ብተግባር ዝረኣናሉ ስለ ዝኾነ፡ ደባት ምክፋቱ ብፍላይ ነም ኣብ ትሕቲ ፍጹም ሓደ ሰባዊ መላኺ ባእታ ኢሳያስ ኣፈወርቂ ወዳቕም ዝርከቡ ዜጋታትን ህዝብታት ኤርትራ መተንፈሲዮ። ነቲ ስማዊ መንግስታዊ ጉጅለ ኸኣ መንነቱ ዝያዳ ክቃላዕ ዝገበረ ተርእዮ ስለዝኾነ ምክፋት ዶብ ብኣወንታ ደኣምበር ብኣሉታ ዝረኣ ኣይኮነን።

ምክፋት ደባት ኣወንታዊ ጎኑ ኮይኑ፡ ነቲ ከም ምክንያት ዝተወሰደን ከቢድ ናይ ህይወት ዋጋ ዝተገበረሉን ምምልካት ዶብ ኣብ ፈጽሚ ከዩብጸሖ ዓባቢጦ ክሓልፍ፡ ንኢ-ሰብኣዊ ፍጹም መላኺ እንኮ ሰባዊ መንግስታዊ ጉጅለ ገበናቱ ክሓብእ፡ ብህይወትን ንብረትን ህዝቢ ከላግጽ፡ ዕድመ ስልጣኑ ድማ ናይ ምንዋሕ ዕድል ክረክብ ዝሃቀነ እንተኾይኑ ግን፡ ይሓሽ እንተበልክዎስ ገደደ ስለዝኾነ ነቲ ቅኑዕ ቅቡል ነቲ ዘይቅኑዕ ፊት ንፊት ምግጣም ዘይስገር መድረኻዊ ዕማም ክኸውን ይግባእ።

እቲ ኣቐዲሙ ዝለበመ ዝባኑ ቀለዑ፡ መጻግጣኡ ኣስጢሙ፡ ንምቅላዑ ምምካቱን ምውጋዱን ኩሉ ዓይነት ኣገባብ ቃልሲ ተጠቐሙ ክሰርሕ ጸኒሖዮ። ዘይነጻቕ ቁጽሪ ዘለዎ ሓንሳብ ሓደ ልቢ ሓደ ህዝቢ ካልእ ሳዕ ንሕና ንሱ ንሱ ንሕና ባዕሉ ዘውጸኣሎም ጭርሖ እናደጋገሙ ብቐጥታን ብተዘዋዋርን ኣብ መንገዲ ጥፍኣት ኢዶም ክሕውሱ፡ ብተግባር ዜጋታት ይሳቐዩ ይሙቱ፡ ስድራ ቤታት ይፍረሳ ሃገር ትበታተን ንስኻ ንበረልና ንበር ብዝብል ሕማም ኣምልኾ ተለኺፎም ዝጸንሖ ወገናት፡ ሃገራት ዘመዛዝን ኣእምሮ እንተለዎም ዳግም ነብሶም ክፍትሹ ዕድል ዝህብ ኣሰካፊ ህዝባውን ሃገራውን ኩነታት ተፈጠሩ ይርከብ።

ኣብዚ እቶም ኣቐዲሞም ዝለበሙ ልቦናኦም ዝያዳ ብምስፋሕ፡ ፖለቲካዊ ንቕሓቶም ብምብራኽ፡ ደሞክራሲያዊ ሓድነቶም ብምሕያል፡ ውጽኢታውያን ክኾኑ ዝገብሮም ማሕበራዊ መሰረቱ ዘኸጸረ ኣብ ውሽጦም ሕኑን ናይ ሓድነት ቃልስን ስጦም ዝምድና ብምፍጣር ክረባረቡ። እቶም ምስዚ እንኮ ሰባዊ

መንግስታዊ ጉጅለ ናይ ሓቢርና ተጋዲልና። ኣብ ሓደ መድረኽ ብሓደ ነይርና። ብዓል ክስቶ ደቂ ዓድና፡ ከባቢና፡ ኣውራጃና ስለ ዘለውዎ፣ ብቐጠባዊ ረብሓን ራዕድን ፕሮፖጋንዳዊ ሓሶት ክጎስሙ፡ ብዓይናም ንዝራእዎ ሓቂ ኣሉ ክብሉ፡ ካብ ኤርትራዊ ኣወንታዊ ክብርታትን ሰብኣዊ ሕልናን ዝሸፈተ፡ ኣብ ኢሳያስን መጋብርያኡ ህግደፍ ሰረተ ኣምልኽ ኣንቢሮም፡ ኣይፋል ንባይንና እንተለኻ ምሳኻ እንተዘየለኻ ምሳኻ ክብሉ ዝጸንሑ ወገናት፡ ደው ኢሎም ድሕሪት ተመሊሶም ተመክሮኦም ገምጊሞም፡ ወነንቲ ናትና ዝብልዎ ፖለቲካዊ መንነት ብምጅኑ ህዝቦም ዝኸሕሱሉ ወሳኒ ወቕቲ ኮይኑ ኣሎ።

ደረጃ ፖለቲካዊ ውድቀት ኤርትራ ሎሚ ኣዋጅ ተረፎዩ እንተተባህለ ምግናን ኣይኮነን። ኣብ ኤርትራ ጸጥታዊ ርግኣት የለን። ሃገራዊ ፖለቲካዊ ሰላም የለን። ሰብኣዊ ክብረት የለን። ዕድል ስራሕን ምንጫ ቁጠባዊ እቶት ምርካብ ኣይፍቀድን። ኩሉ ህዝቢ ከም ህዝቢ፡ ብወተሃደራዊ ሕጊዩ ዝመሓደር ዝነባበር ዘሎ። ህዝብታትና ልኡላዊ ፖለቲካዊ ስልጣናምን ስለዝተመዘዙ፡ ኣመት ሃገራዊ ልኡላውነት ዝገብርሉ ከምቲ ዝድለ ኣይኮነን። ዝሓዝካ ሒዝካ እግርኻ ብዝመርሐካ ካብ ዘቤታዊ ጸላኢ ሃዲምካ ሓራ ምውጻእ ዝብል ሚላ ብርግጽ ገዛኢ ኮይኑ ይርከብ። ህዝቢ ከይሓዝካን ከዮኸበርካን ሃገር፡ ብልኡላውነት ሃገር እናተዋገኻ ድማ ምስ ናይ ቀረባ ጎረባብትን ዞባውያን ህዝብታትን ሃገራትን ሓደ ኮይና ንዞባዊ ቁጠባዊ ውሕደት ክንሰርሕ ኢና ወይ ንሰርሕ ኣለና ማለት ኣበይ ከምዘሎ፡ እንታይ ይግበር ከም ዘሎ ናይ ዘይፈልጥ ፖለቲካዊ በሃምነት ኣማራጺዮ።

ብኣመራርሓ ኢሳያስ ካብ ህላወ ናብ ዘይህላወ እናተጎዓዝካ፡ “ግዓት ኣለኹ ኢላ ተስተንፍስ” ከም ዝተባህለ ትማሊ ነይርና ሎሚ ኣለና ጽባሕ ክንህሉ ኢና እናበልካ፡ ፍታሕ ካብ ኢሳያስ ምጽባይ ነበሰኻ ምድርባይዮ። ትማሊ ብርግጽ ኣብ ትሕቲ ባዕዳዊ መግዛእቲ ከም ዘለና ሓባራዊ ተረድኦ ነይሩና። ልዑል ሃገራዊ ፍቕሪ ነይሩና። ካብኡ ዝምንጩ ድማ ዘሕብን ትብዓት ተወፋይነት ነይሩ። ሎሚ ኣለና፡ ግን ኣይተሃሎዮ። ፖለቲካዊ ኣንፈትና ተዛቢዑ፡ ሃገራዊ ፍቕርና ላሕሊሑ፡ ደሞክራሲያዊ ኣረኣኢያና ሃሲሱ፡ ውሽጣዊ ምትእምማን ጠፊኡ፡ ሓድነትና ተዘሪጎ፡ ትብዓትና ተወፋይነትና ነበረ ኮይኑ። ኣብ ከምዚ ዝበለ ብሩህ ሓቂ ከም እንርከብ ክንኣምን ኣለና። ካብኡ ንምውጻእ ድማ ጌጋና ኣሪምና ዝተበታተኽ ዓቕምና ኣላፊና ብሓባር ከነድምጽ፡ ብሓባር ክንወፍር ኣለናን ይግባእን።

እዚ ንምግባር፡ ፖለቲካዊ ውድባት፡ ምንቅስቃሳትን መሻርኹቲ ኣካላትን ልዕሊ ዝኾነ እዋን ሎሚ ፖለቲካዊ ልቦና ክገብሩ፡ መስመሮም ከነጽሩ፡ ካብ ንል መንገዲ ወጺኦም ብምትከል ተገዚኦም ሓቢሮምን ተኸባቢሮምን ኣንጻር ምልኪ ተቓሊሶም ከቃልሱ። ደሞክራሲያውያን ምሁራት እዚ ኣጋጢሙ ዘሎ ሃገር ከደን ፖለቲካዊ ሓደጋ ከመይ ክኸሰት ክኢሉ፡ ሕጂ በጺሕዎ ዘሎ ጥርዚ፣ ክግበር ዘለዎ ፍታሕ ኣመልኪቶም ቅድሚት ተሰሊፎም ክምህሩ ኣንፈት ከርእዮ። ምንጫ ሓበሬታ፡ ቁጠባ፡ ጸጥታን ዲፕሎማሲን ብምጅን ንምልኪ ዝረርው ዘለው ኣምልኽቲ ኢሳያስ፡ ዝሓሰብ ዘመዛዝን ልቢ እንተለዎም እንተወሓደ ካብ ኣገልገልቲ ህግደፍ ምጅን ነበሶም ዘግልልሉ። ንነበሶም ኣይኾይኑ ንቤተ-ሰባም ኣይኾኑ ብባርነት ንሓደ ሰብ ዘገልግሉ ዘለው እኩባት ሰብ ብረት እንታይ ንገብር ኣለና፡ ኣብ ከመይ ንነብር ኣለና፡ ህዝቢ እንታይ ይብልን ይኸውንን ኣሎን ደው ኢሎም ዝሓሰቡሉን ኣንጻርቲ ኣጽሊሎምሉ ዘለው ጸረ-ህዝቢ ትካል ብጥንቁቕ ኣገባብ ዝሰለፍሉ፣ መንእሰያት ኣብ ዝተፈላለዩ ሃገራት ዝርከቡ መዘናታቶም ካብ ኣርዑት ዘቤታዊ መግዛእቲ ንምውጻእ ዘርእይዎ ዘለው ትብዓትን ሕብረትን ተገንዝቦም ቅዱስ ቅንኢ ሓዲርዎም፡ ኣብ ድሕነት ህዝቦምን መጻኢ ዕድሎምን ወሳኒ ግደ ዝጻወትሉ ኣዝዩ ተሃዋሲ መድረኽ ንርከብ ኣለና። ኩልና እቶም ደለይቲ ደሞክራሲያዊ ለውጢ ብሓባር እንተተናቢብናን ብሓባር እንተወፍሪናን ብርግጽ እዚ ገጢሙና ዘሎ ዘቤታዊ ዋዴቓ ይዕጸፍዮ። ውልቀ ምልኪ ተወጊዶ እቲ ንደልዮ ስርዓተ ህዝባዊ ደሞክራሲ ክሰፍን እቲ ምርጫ ናትናዮ። ዓቕሚውን ኣብ ኢድናዮ። ከምኡ እንተዘይጌርና ግን፡ ምስ ኢትዮጵያ ዘራኽብ ደባት ተኸፊቱ ማለት ዘቤታዊ ፖለቲካዊ ጸገም ኤርትራ ተፈቲሑ ማለት ከምዘይኮነ ብግቡእ ክስቆረና ኣለዎን ይግባእን።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 17-10-2018